

Сваім выбарчым правам 26 студзеня скарыстаўся
Прэзідэнт Беларусі Аляксандр Лукашэнка.
Кіраўнік дзяржавы традыцыйна аддае свой
голас у галоўны дзень галасавання на ўчастку,
размешчаным у Беларускай дзяржаўнай
універсітэце фізічнай культуры.
І, як заўсёды, на работу ўчастка
прыезд кіраўніка ніяк не паўплываў.
Звычайна журналісты пытаюцца ў кіраўніка
дзяржавы, за каго ён галасаваў. Але гэтым
разам Аляксандр Лукашэнка не стаў чакаць
традыцыйнага пытання і адразу на яго адказаў:
«Калі вы хочаце спытаць, за каго, павінен вам
шчыра прызнацца: за ўсіх!» Прэзідэнт коратка
паразмаўляў з назіральнікамі, якія працавалі
на гэтым участку. Ён адзначыў адкрытасць
Беларусі для назіральнікаў, а таксама
для журналістаў, якія асвятлялі выбары.



БЕЛАРУСЬ ЗАБЯСПЕЧЫЛА САБЕ ВЫБАРЧЫ СУВЕРЭНІТЭТ

Па традыцыі пасля галасавання Аляксандр Лукашэнка непасрэдна на ўчастку адказвае на пытанні журналістаў. Сёлета традыцыю не парушылі, а крыху змянілі. Беларускі лідар размаўляў з прадстаўнікамі СМІ «не на нагах», а ў адной з аўдыторый БДУФК, каб не перашкаджаць рабоце выбарчага ўчастка. Ужо да пачатку гэтай размовы ўсім стала зразумела, што будзе вельмі цікава. Паколькі Аляксандр Лукашэнка адразу падкрэсліў, што на ўсе пытанні будуць дадзены адказы, і заклікаў журналістаў не баяцца задаваць самыя розныя пытанні, так і атрымалася. Прэс-канферэнцыя беларускага лідара працягвалася 4 гадзіны 25 хвілін. Прэзідэнту задалі больш як 30 пытанняў. У гэтай публікацыі мы пастараліся сабраць усе акцэнтны, што прагучалі ў адказах кіраўніка дзяржавы.

АБ ПРЫЗНАННІ ВЫБАРАЎ: «ГАЛОЎНАЕ, КАБ БЕЛАРУСЫ ПРЫЗНАЛІ»

Вялікая частка пытанняў была прысвечана выбарам Прэзідэнта Рэспублікі Беларусь. І як тут было ні згадаць рэзалюцыю Еўрапарламента аб непрызнанні выбараў у Беларусі, апублікаваную яшчэ да іх афіцыйнага заканчэння. «Гэта поўзанне перад «старэйшымі братамі» ў Вашынгтоне. Калі вы ўжо сапраўды так прычымцова ставіцеся да выбараў, дык вы ім што-небудзь скажыце пра амерыканскія выбары — страшна. А тут можна: ведаюць жа, што нічога не будзе. Ну выказаліся — нават у Амерыцы смех гэта выклікала ў асобных спецыялістаў. Як можна ацаніць нешта, што яшчэ не адбылося? Як заўсёды, відаць, паспяшаліся і наляпалі, што потым давядзецца ад гэтага адмывацца. Давайце гэта ўспрымаць як данасць — заявілі і заявілі», — адрэагаваў Аляксандр Лукашэнка на просьбу пракаментываць гэты дакумент. «А потым, давайце абсалютна шчыра, гэта што нам, моцна нашкодзіла? Не. Шчыра скажу, гэта нам нават выгадна. Яны самі сябе паказалі ў гэтым святле. І дзякуй ім», — дадаў ён. Кіраўнік дзяржавы перакананы, што да падобных заяў трэба ставіцца спакойна, паколькі цана гэтай заявы — нуль. «Нават калі б гэта было па сутнасці і адпавядала рэчаіснасці. Нуль. Мы праводзім выбары для свайго народа», — канстатаваў Аляксандр Лукашэнка.

Журналіст брытанскага «Бі-бі-сі» Стыў Розенберг, якога папрацаваць на выбарах запрасіў асабіста Аляксандр Лукашэнка, спытаў, як можна прызнаць гэтыя выбары дэмакратычнымі.

«Прызнаеце вы там, у Еўрасаюзе, не прызнаеце гэтыя выбары — справа густу. Паверце, клянуся, мне гэта абсалютна «фіялетава», прызнаеце вы нашы выбары ці не. Мне галоўнае, каб беларусы прызналі гэтыя выбары і спакойна яны завяршыліся, як і пачаліся. Вось гэта галоўнае. А там — ваша справа. Прызнаеце — мы будзем удзячныя. Не прызнаеце — дык вы ўжо не прызналі», — не надта дыпламатычна, але цалкам зразумела адказаў на гэта Аляксандр Лукашэнка.

Ён задаў рытарычнае пытанне: што змянілася б у Амерыцы, калі б беларускі бок

не прызнаў выбары ў ЗША і не прызнаў Трампа? Нічога. Таксама і ў Беларусі нічога не адбудзецца ад непрызнання выбараў заходнімі краінамі.

Аляксандр Лукашэнка зрабіў акцэнт на тым, што беларусы 26 студзеня не вызначалі свой лёс, мы ўжо яго вызначылі. «Калі пяць гадоў таму мы бачылі, што ў нас ачмурэлых была пэўная колькасць, сёння Беларусь ужо іншая: прышчэпка атрымала», — падкрэсліў ён. Кіраўнік дзяржавы прызнаўся, што пасля 2020 года вельмі рады таму, што сёлета прэзідэнцкая кампанія праходзіць спакойна і па-дзелаваму. Па яго словах, шоу нам не трэба. «Гэта не наша. Выбары — гэта сур'ёзная рэч. Сур'ёзныя рэчы павінны сур'ёзна рабіцца. Чаго хадзіць, гвалтам крычаць, праводзіць мітынгі?» — адказаў Аляксандр Лукашэнка журналісту, які пацікавіўся, чаму была агітацыя выбараў у цэлым, а не кожнага асобнага кандыдата. Кажучы пра сябе асабіста, кіраўнік дзяржавы заўважыў, што яму і не трэба была агітацыя — народ і так бачыць дзеючага Прэзідэнта, бачыць, як ён працуе. Наведваючы прадпрыемствы, Аляксандр Лукашэнка заўсёды размаўляе з калектывам, адказвае на пытанні людзей.

АБ ПЕРАЕМНІКАХ: «БУДЗЕМ РЫХТАВАЦЬ НОВАЕ ПАКАЛЕННЕ»

Паколькі абмежаванняў на пытанні не было, задавалі Прэзідэнту і асабістыя. Адно з іх было прысвечана таму, ці шукае Аляксандр Лукашэнка сабе пераемніка. Ён адказаў, што сам асабіста нікога не шукае. Але, канешне, яму неабыхава, хто будзе ва ўладзе. «Але мы пакуль жывём гэтымі выбарамі. Пасля выбараў будзем думаць», — адзначыў кіраўнік дзяржавы. Па яго словах, цяпер трэба думаць аб тым, як паспяхова прайсці 2025 год, развіваючы супрацоўніцтва з Расіяй, і як працаваць так, каб не трапіць у залежнасць у тым ліку ад краін Захаду.

Журналісты згадалі прамову беларускага лідара на «Марафоне адзінства», дзе прагучала «вы будзеце будаваць краіну, можа, нават без мяне», і пацікавіліся планами на 2030 год. «Я шчыра гэта казаў. Шчырасць заўсёды падкупляе. Гэта канёк маёй палітыкі», — адрэагаваў на гэта Аляксандр Лукашэнка, падкрэсліўшы, што аб 2030 годзе

пакуль рана казаць. Аляксандр Лукашэнка чарговы раз паўтарыў, што прыйшоў час старэйшаму пакаленню перадаць краіну маладому пакаленню. Па яго словах, будучая пяцігодка — пяцігодка маладых людзей. Пры гэтым, зрабіў акцэнт кіраўнік дзяржавы, размова не пра персаналіі. «Вы ў мяне адразу: хто гэта будзе? Гэта будзе новае пакаленне. Зразумела, напэўна, будзе і новы Прэзідэнт. Будзем пакрысе рыхтаваць новае пакаленне. Вы паглядзіце, будучыя прэзідэнты (хацелася б) — гэта цяперашнія губернатары, цяперашнія міністры — члены ўрада, кіраўнікі палат парламентаў, вышэйшыя службовыя асобы. Гэта людзі ўжо зусім іншыя», — адзначыў беларускі лідар. Ён звярнуў увагу, што цяпер і ў сферы культуры, і ў сродках масавай інфармацыі прыйшло новае пакаленне, з якім трэба працаваць.

«Маладое пакаленне — гэта не мой малодшы сын і не мой старэйшы сын», — асобна падкрэсліў Прэзідэнт.

Ён раскажаў, што нядаўна ў «брыдкіх рэсурсах» прачытаў аб тым, што нібыта «зняў з пасады» свайго старэйшага сына. Раней Віктар Лукашэнка быў памочнікам кіраўніка дзяржавы па пытаннях нацыянальнай бяспекі. Як растлумачыў кіраўнік дзяржавы, гэта пасада проста была ліквідавана, а абавязкі размеркаваныя паміж ААЦ і КДБ. «Але я са здзіўленнем даведаўся, што я, аказваецца, свайго старэйшага сына адхіліў ад пасады. І нібыта я ўжо малодшаму кажу: «Будзеш Прэзідэнтам». Ды ён у страшным сне гэта сабе ўявіць не можа ўжо цяпер, і ніводны з маіх сыноў», — развясёў фэйкі Аляксандр Лукашэнка.

АБ НАЗІРАЛЬНІКАХ БДПЧ І ЗАХОДНІХ ЖУРНАЛІСТАХ: «ШТО ВЫ МАЕЦЕ НА ЎВАЗЕ ПАД ДЭМАКРАТЫЯЙ?»

Аляксандр Лукашэнка падчас размовы за гэтыя чатыры з паловай гадзіны неаднара-